

రెండు రెక్కలవాడు

“అబ్బా!” అని ఆశ్చర్యంలోపడ్డారు శౌనకాది మహామునుల వంటి శ్రోతలు.

రేడియోలో హిందీ పాటలు మొదలయ్యాయి.

ఆ శ్రోతలలో కంసు (కందాకపాలెం సుబ్బరామునూ,) డాక్టరూ, వాల్‌రన్ మీసాలూ, పురుషోత్తమూ ఉన్నారు. రెండవ శనివారం పొద్దుట అది బ్రహ్మచారి చలపతి ఇంట్లో అందరూ సమావేశమయి రవ్వ ఉప్పా చేయించుకుని తింటూ; మధ్య మధ్య ‘ఇన్‌స్టెంట్-కాఫీ’ త్రాగుతూ, వక్క పొడి నమలుతూ, సిగరెట్లు తగలేస్తూ వివిధ భంగిమలలో ఆ రేడియో గది నిండా వ్యాపించినవారయి ఉండిరి.

అనలు ఉప్పా ఆధ్యాత్మార్పణం వాల్‌రన్ మీసాలు ఆఫీసులో తన ప్రమోషన్ ఏ విధంగా వెనక్కుపోతున్నదీ వర్ణించి గోలపెట్టాడు. అంతట-కంసుడు పాత వత్రిక తిరగవేసి పాముల నిచ్చెన వేసుకుని పై కెగడాకిన పీతాంబరం కథను పఠించాడు.

ఆ కథ ముగియగానే “దీని తరువాయి భాగం తెలుసునా?” అని అడిగాడు చలపతి.

“తెలియదు!” అన్నాయి అందరి మొహాలూ.

“అండన్ వెళ్లొచ్చిన తర్వాత_రెండు నెలల్లోపుగా పీతగారి జీతం నెలకు ఐదువందల యాభై నుండి ఆరువందలు అయింది. ఆ అవడంకూడా వెనుకటి రెండేళ్ళనుండి అయింది....”

“నిజంగానే-?” అన్నాడు వాల్ రన్ మీసాలు

“చచ్చేంత నిజం!”

“మరీ ఘోరంగా ఉందే! అయినా ‘రెట్రాస్పెక్టివ్ ఎఫెక్ట్’తో ఎట్లా సాధించాడయ్యా?” అని జాతు పీక్కున్నాడు పురుషోత్తం. ఇట్లా పీక్కుని పీక్కునే అతడు 24 వ ఏటికే బోలెడు బట్టతల సాధించాడని చెప్పుకుంటారు.

“ఎవరివో ఫోటోలు తీసిఉంటాడు” అని సూచించాడు కంసుడు.

“కాదు” అన్నాడు చలపతి. వడక్కుర్పిలో చేరగిలబడి చూరు వైపు చూశాడు. “అబ్బీ, కంసనాథం! ముందిది తెలుసుకో. అందరి దగ్గరగా ఒకే ‘బెక్కిక్’ పనిచెయ్యడు. అందువలన కీలెరిగి వాతపెట్టాలి. అనగా ఓం ప్రథమంగా మన అక్ష్య మేమిదో నిర్ణయించుకుని, దాన్ని ప్రసాదించగల దేవుడిని తెలుసుకుని, ఆ దేవుడికి దారి ఏదో పరిశోధించి- అప్పుడిక కూర్చుని ఊణ్ణమైన ‘ప్లాన్’ రచించాలి. అటుపిమ్మట వరం దేముంది కాస్త ముందూ వెనకగా వచ్చితిరుతుంది....”

“పై పేరా మరీ గంభీరంగా ఉంది” అంటూ సిగరెట్టు వెల్గించాడు పురుషోత్తం.

“వివరిస్తాను వినండి: జీతం హెచ్చాలి. ఇది అక్ష్యం. జీతాన్ని హెచ్చించేడివారు ఫలాని దేవుడు అని తెలుసుకోవాలి. ఇది అక్ష్యనికి రాజ మార్గం. ఇక మూడవది సాధన. ఫలానా దేవుడికి దారిఏదో దానిని సాధించాలి. ఆ ఒరిజినల్ దేవుడిని చేరాలంటేనే భక్తి, జ్ఞాన, వైరాగ్యాలవంటి

మార్గా లనేకం ఉన్నాయంటారు. అల్లాగే ఫలానా దేవుళ్ళకూ దారులున్నాయి. అందులో పాటలు పాడడం ఒక దారి, ఘోటోలు తీయడం ఇంకోదారి, దర్శనం చేసుకోవడం ఒకదారి, దానాలివ్వడం ఇంకోదారి. అర్పించడం ఒకదారి, అర్పించేసుకోడం ఇంకోదారి. మాటల మాలలు-అల్లడం ఒకదారి, మూటలు మోయడం ఇంకోదారి. ఈ అష్ట మార్గాలలో ఒకదానిని ఆ దేవుడికి సరిపడిన దారిని ఎన్నుకోవడం నీ చాతుర్యం. అది వీ నైపుణ్యం. సరే, ఇప్పుడు ఈ కోర్టువారి ముందున్న కేసు చూద్దాము. ఈ సందర్భంలో పీత తెనాలిలో ఒక బామ్మగారివద్దకు వెళ్ళి చేరాడు.

నోటి సిగరెట్టు నేలరాలగా “తెనాలికి! ఢిల్లీనుండి!! ఎవరో ఒక బామ్మకోసం!!!” అని మెట్లవారీగా ఆశ్చర్యపడ్డాడు డాక్టరు.

“డాక్టరు! ఆ ఆరు ఆశ్చర్యార్థకాలలో అయిదనవసరం” అని కత్తెర ప్రయోగించాడు దిన పత్రికలో సహాయ సంపాదకుడయిన చలవతి వివరించసాగాడు.

“ఆ బామ్మదగ్గర కెట్లాగో వెళ్ళి చేరిన పీత-“బామ్మగారూ, బామ్మగారూ మరేమో నేను ఢిల్లీవాణ్ణి. ఢిల్లీలో మీ అమ్మాయీవాళ్ళు బాగున్నారు. మీ మనవడు యుమ్మున బడికి వెళ్ళిపోతున్నాడు-” అనే కాదు.

కళ్ళతోడు తగిలించుకుని మేలిముసుగు సవరించుకుని బామ్మ గారు ఈ కాత్తిని పరకాయించి చూచి “నాయనా! మా అమ్మాయీ, అల్లుడూ ఢిల్లీలో బాగున్నారన్న విషయం నిన్ననే పత్రికలో చూశాను. కావి నాకు ఒక్క మనవరాలే ఉందిగాని మనవడేలేదే.... అదీగాక ఆ గుంటముండకు మూడేళ్ళయినా నిండనిదే బడికి ఎట్లా వెళ్తుంది చెప్పా-” అని విస్తుపోయింది.

“హిప్పా! మరే బామ్మగారూ! ఈ కాలపు ఫేషన్లున్నాయి

చూశారూ వీటివల్ల మానవజాతిలో ఆడ ఏదో మగ ఏదో తేల్చుకోవడం కష్టమయిపోతుందంటే నమ్మండి!”

“అవున్నాయనా, ఉట్టిపోయేకాలం వచ్చేసింది దేశానికి”

“బాగా చెప్పారండి: మరీ మూడేళ్ళకే బడేవిటన్నారకదూ? అదీ ఒక ఫేషనే! ఎటొచ్చీ మీ మనవడు—అదే మనవరాలు నిజంగా బడికి వెళ్ళిపోవడంలేదుగాని, సంచి ఒకటి భుజాన తగిలించుకుని మాటిమాటికి బడికి వెళ్తానంటూ బయల్దేరుతుందిట—ఆ మాటే చెప్పవచ్చా విందాక” అని నర్తించెప్పాడు పీత.

“నా తల్లీ! నా బంగారే! మా చిట్టికి ఎంత తెలివో, ఎంత తెలివో!”

“అంతా వాళ్ళమ్మ పోలికలుస్తోంది! ఆవిడ, మీ అమ్మాయిగా రున్నారే ఎంత తెలివీ ఎంత మర్యాదా....చ్చొ చ్చొ చ్చొ! అంతా మీ పెంపకం అనుకోండి”

తలావూచారు బామ్మగారు.

“మాటల సందర్భంలో బామ్మగారూ, మీ అమ్మాయి నాతో చెప్పారు (ఎప్పుడు చెప్పా: దీపావళి ముందురోజు కాబోలు)—మీరుష వత్తులు మహా బాగా చేస్తారుట. మీరు చేసినంత నాజూకుగా, గట్టిగా అందంగా వత్తులు ఇంకెవరూ చేయర్ర....నిజంగా మీ ప్రేళ్ళలోనే ఆ నైపుణ్యం కన్పిస్తుందిస్తోంది!”

“ఆ, నా పిండం” అని ముసుగు ఇంకొంచెం ముందుకు లాక్కుంది బామ్మగారు. “కూచోకుండానే మాట్లాడుతున్నావబ్బాయ్.... కూచోమరి: దాహానికి కాస్త నీరు మజ్జిగ ఇచ్చేదా—”

“అబ్బే....అవన్నీ ఎందుకండీ! మీలాటి పెద్దల ఆశీస్సులుంటే అదే చాలింది” అని తలవంచి బామ్మగారి పాదాల ముందరి నేలను స్పృశించి కళ్ళకద్దుకున్నాడు పీత.

“నా నాయనే! ఎంత బుద్ధిమంతుడినో,.... ఏవిటో, ఈ కాలంలో నీలాగా విషయమూ విధేయతా గల కుర్రవాళ్ళే లేరబ్బాయి.... కూచో వస్తా!” అని ఆమె లోపలికి వెళ్ళింది.

ఇహ తన జీతం పెరిగినట్లే అని పీతకు తెలుసు. నెలకు యాభై చొప్పున 24 నెలలకు ఎన్ని రూపాయలు అని ఎక్కాలు వర్ణింపసాగాడు.

రెండు నిమిషాల తర్వాత ఒక పళ్ళెంలో రెండు కజ్జికాయలూ, గ్లాసులో మజ్జిగ తెచ్చింది బామ్మగారు.

కజ్జికాయలూ మజ్జిగ నేవించి, ఆ పూటకు ఆక్కడనుండి విష్కరి మించి మరునటిరోజు మళ్ళీ అవతరించి, ఇంకో గంటనేపు బామ్మగారి వత్తులను, వాళ్ళింటి కజ్జికాయలను మజ్జిగను ఘనంగా మెచ్చేసుకుని, ఆమెచేత వాళ్ళమ్మాయికో ఉత్తరం రాయించి, అది పట్టుకుని ఢిల్లీకి వచ్చేసి అమ్మాయిగారికి ఆ ఉత్తరాన్ని అందజేస్తే ఆ అమ్మాయిగారు వాళ్ళ అమ్మను గురించి బోలెడు కబుర్లు చెప్పిన ఈ కుర్రవాడిని గురించి వాళ్ళాయనకు చెప్పగా ఫలానా దేవుడయిన వాళ్ళాయన ఒకవారం తర్వాత తన ముందుకొచ్చిన కాగితంమీద ‘ఎస్’ అన్నారు.

“ఆ “ఎస్” ఫలితంగానే రెండేళ్ళ వెనకనుండి పీత జీతం నెలకు యాభై పెరిగింది.... అని ముగించాడు చలపతి.”

“అబ్బా!” అని ఆశ్చర్యంలోపడ్డారు శౌనకాది మహామునులవంటి శ్రోతలు.

రేడియోలో హిందీపాటలు మొదలయ్యాయి.

ఈరోగా వంటవాడు వేడి వేడి ఉప్పా తీసుకొచ్చాడు. అందరూ అటు మళ్ళారు. పంచదారతో కొందరు, ఆవకాయతో కొందరూ, నిమ్మ పండురసం కలుపుకొని కొందరూ ఉప్పా తిన నారంభించారు. సభాసదులు

ఉష్మా సేవిస్తుండగా, పీతాంబరంవంటి మేధావి కేదయినా మంచి బిరుదు
ఇవ్వాలని అన్నాడొక సభ్యుడు. అవునవునన్నారందరూ ఈ శబ్ద కార్య
క్రమాన్నేమీ వినిపించుకోకుండా ఆతి తీవ్రమైన ఏకాగ్రతతో రెండు
పేట్ల ఉష్మా తర్వాత మూడవదానిని కప్పెడు పెరుగుతో ముందుంచు
కున్న చలపతి సూతమునివలె పలికాడు.

“అయ్యలారా! మీరు హడావిడిపడి బిరుదులిచ్చేయకండి!
తత్పూర్వం తాడిని తన్నేవాడి దలదన్నేవాడి కథ వినదగునెంతైనా”
అన్నాడు.

అని ఉష్మాలో అల్లంముక్కవస్తే ప్రక్కన ఉన్న కాఫీలో అద్దు
తుని దాన్ని నమిలాడు. కంసుడినిచూచి కళ్యాణరవేళాడు వాల్ రస్
మీసాలు.

“ఎవడువాడు? ఏ మా కథ” అని పృచ్చించాడు డాక్టరు. ఆ
పూటకు ఇరవై రెండవ సిగరెట్టు ముట్టిస్తూ.

తీరా మూడవ పేట్లు ఉష్మా ముగిసినతర్వాత కొంచెం కాఫీతో
గొంతుతడిపి, వేరుసెనక్కాయలు రెండు నమిలి గొంతు నవరించాడు
చలపతి.

“వాడు రెండు రెక్కలవాడు; మూడేళ్ళలో జీతం రెండు వందల
రూకలనుండి పందెండు వందలకు పెరిగిన కథకు నాయకుడు!” అని
వేరుసెనక్కాయలున్న కాగితపు సంచిని కంసుడి కందించాడు చలపతి.

సదస్యులందరూ వారు వారు చేస్తున్న పనులను మానేసి కళ్ళు
పెద్దవిచేసి, చెవులకు పదునుపెట్టి కూర్చున్నారు.

చలపతి ఆరంభించాడు.

“వీడి పేరు ఇంద్రజిత్తు అనుకుందాము. గుమాస్తాగా జీవితంలోకి అడుగుపెట్టిన ఇతగాడికి చిన్నప్పటినుండి ఆశలూ, ఆశయాలూ దండిగా ఉండేవి. అవి మనసులోనుండి జీవితంలోకి రావాలంటే నీతి, నిజాయితీ అన్న ముళ్ళకంపలు అద్దురాగలవని తెలుసుకున్నాడు. వాటిని తొలగించ నిశ్చయించాడు. ఆనాటినుండి అతడు పెరగ నారంభించాడు.

ఒకానొక శనివారంనాడు పౌద్దున దినపత్రికలో పడిన ప్రకటన చదివాడు ఇంద్రజిత్తు. అందులో ఒక ఉద్యోగం—‘డిప్యూటీ మేనేజరు’ అన బడినది, నెలకు 450 రూపాయల జీతం గలది. అతడిని ఆకర్షించింది. ఆ ఉద్యోగానికి కావల్సిన చదువులు, అర్హతలు అనుభవాలు ఏవేవో నాలు గంగుళాల పేరానిండా ఉన్నాయికాని, అతడు వాటి విషయం పట్టించుకో లేదు. అందుకే అతడు ‘పెద్ద’ వాడవసాగాడూ అని చెప్పాను.

సరే!

డిప్యూటీ మేనేజర్. ఇరవై ఏడవ శాఖలో—దీనికి దేవుడెవరు? అని ఆలోచించాడు ఇంజి.

చెలిఫోను డైరెక్టర్ తీసుకుని ఆ దేవుడి చిరునామా రాసు కున్నాడు. మర్రోజు ఆదివారం. ఇంజి వినాయకరావుగారింటికి వెళ్ళాడు.

“రావోయ్ రా! నేనే నీ దగ్గరకు రావాలనుకుంటున్నా” అన్నారు వినాయకరావు సోపామీదనుంచి లేస్తూ.

“అబ్బేబ్బే, మీరు కూచోండి! మా ఆఫీసుకు చెలిఫోన్ చేయిస్తే నేను వచ్చి వారేవాడినిగా” అన్నాడు ఇంజి ఇంకో సోపాలోకి వాలుతూ. ఆ గది గోడలమీద ఉన్న పటాలు విశ్కబ్ధంగా నవ్వసాగాయి.

“ఏమీ లేదోయ్. ఇదుగో, ఈ ‘మొసొల్లా—ఇండియా మైత్రీ

సంఘం' వాళ్ళ వార్షికోత్సవం ఎల్లండిట. నన్ను అధ్యక్షుడిగా పిలిచారు!" అని వసిగారు వినాయకరావ్.

"దాందేం ఉందిలెండి-రేపిసాటికి ఇచ్చేస్తాను మీకు."

"ఆరు పేజీలుంటే చాలు, అంతకన్న వద్దు. ముఖ్యంగా వెనుకటి కళాబాలలో మనదేశాల మధ్య ఎట్లాంటి సంబంధాలున్నాయో కాస్తచూడు. మనదేశపు కుండపెంకు వాళ్ళ రాజధానిలో దొరకడం, వాళ్ళ భాషలో ఒక పుస్తకం తిరుపతి లైబ్రరీలో ఉండడం, లాటి అంకాకమీద 'ఎంపనెస్' చేయాలి."

"అట్లాగేలెండి: మీ పద్ధతి నాకు తెలియనిదా-బ్రహ్మాండమయిన ఒకటో రకం 'స్పీచి' ఇస్తాను మీకు."

"అచ్చా అచ్చా! ఇంతకూ ఈ మొసొల్టా దేశం ఎక్కడ ఉందన్నా పసిఫిక్ ఖండంలోనా?"

"కాదండీ. పసిఫిక్ మహాసముద్రం మధ్య సొమాల్లా ద్వీపం ఉంది. ఈ మొసొల్టా దేశం అంటార్టికా ఖండంలో ఉంటుంది. మొన్నీ మధ్యనే స్వాతంత్ర్యం వచ్చింది కూడాను."

"మరే: అవునవును. అదేదో డెలిగేషన్లో వెళ్ళినప్పుడు ఈ దేశాన్ని చూచినట్లున్నాను."

చిరునవ్వుతో తల వూచాడు ఇంజి.

వినాయకరావ్ దీర్ఘాలోచనలో పడ్డారు. సోపా విడిచి ఇటు అటూ వచారు చేయసాగారు. ఇంజి కూడా లేచి గోడవారగా విల్చున్నాడు.

రెండు నిమిషాల తర్వాత వినాయకరావు అన్నారు. "అదే ఆ 04వ కాలంలో ఖాళీ వచ్చేట్లుందోయ్.... ఎప్పుడు వస్తుందా అని చూస్తున్నా. నిన్ను

వర్సింగ్ హోంకు పోన్ చేస్తే చంద్రవర్ధన్ కేసు కాస్త గొడవగానే ఉందన్నాడు, ఆ డాక్టరు."

'వోహో!' అన్నట్లు తల వూచాడు ఇంజి.

"ఇవాళ పొద్దున నేనే వెళ్ళి చూచి వచ్చా. చంద్రకు ఒంటిమీద స్పృహలేదు" అని అరనిమిషం అగి అన్నారాయన— "చంద్ర తర్వాత ఆ శాఖలోకి వెళ్ళాలని ఆలోచన. ఏర్పాట్లన్నీ చేశాననుకో—"

"చాలా మంచిదండి. ఆ శాఖలో మీలాటి దీకాలులూ, ధర్మ రాజులూ ఉంటేనా, అది ఈ పాటికి ఎంత విస్తరించి ఉండేదనీ!" అని పెదవుల్ని నాలుకతో తడిపాడు ఇంజి.

తల వూచారు వినాయకరావు.

"తప్పక మీ రయిపోతారులెండి"—అని వినాయకరావుగారి దగ్గరసావచ్చి— "చంద్రవర్ధన్ కొచ్చివ జబ్బుకు మన దేశంలో మందుల్లేవుట—" అని గ్యారంటీ ఇచ్చాడు ఇంజి.

"ఆ శాఖలోకి వెళ్ళిపోతే ఒక్కసారి మన దేశంవైపు 'ట్రీప్స్' వేసుకుని శ్రీశైలమూ, తిరువతి వెళ్ళి వచ్చేస్తాను...."

"అబ్బా! ఏం మత సహనమండీ మీది—" అని మెచ్చుకున్నాడు ఇంజి....

—కాస్పేపు తర్వాత, తాను వచ్చిన పని విషయము మాట్లాడకుండానే, అక్కడినుండి వచ్చేవాడు ఇంజి. సోమవారంరోజు ఆఫీసుకు సెలవుపెట్టాడు. ఒకటి, రెండు పుస్తకాలు తిరగవేశాడు. మొసొల్టా దేశం గురించి రెండు పేజీలూ, మన దేశంమీదొక పేజీ, స్నేహం, బాంధవ్యం పునాది భవిష్యత్తు వంటి పదాలు పేజిన్నరా, భాగీస్థలం ఒక పేజీ కలిపి

మొత్తం అయిదారు పేజీల 'స్పీచి' తయారుచేసుకుని, రాత్రికి రాత్రి దానితోబాటు వినాయకరావ్ ఇంటికి వెళ్ళాడు.

ఆ 'స్పీచి' చదివి వినాయకరావు బ్రహ్మానందరావయిపోయారు. "థేప్స్!" అని వీపు తట్టారు.

ఆ వీపు స్వంతదారుడయిన ఇంజి ఇదియే అదను అని తెలుసుకుని శనివారం దినపత్రికలో వచ్చిన డిప్యూటీ మేనేజర్ ఉద్యోగం విషయం చెప్పాడు.

"ఓహో! ఇంతకూ ఏం క్వాలిఫికేషన్ కావాలంటాడూ?" అని అడిగారు వినాయకరావ్ 'స్పీచి'ని మడిచి డ్రాయర్లో పెడుతూ.

"లెక్కల బి. ఎస్.సి. కావాలిట" అని నసిగాడు ఇంజి.

"ఐస్సీ! నువ్వేమిటి, ఎసెల్సీ అయిందా?"

"అదేవిటండీ, పి. యూ. సి. లో రెండు పార్ట్లయిపోతేనూ" అన్నాడు ఇంజి తన 'డిగ్రీటీ' దెబ్బతిన్న స్వరంతో.

"వో యబ్బో! పీయూసీ అయిందేం!! ఇహనేం అడ్వాన్సు, ఇంక్రి మెంట్లు అడగవచ్చు."

"మీ దయ!"

"ఇంతకూ ఆ కాఖ ఏవిటి—"

"ఇరవయ్యేడండీ."

"ఇరవయ్యేడా, ఎవరిదబ్బా?"

"శాక్యసింహవర్మ అని."

"వోహో, వర్మనా! ఫరవాలేదు నే చెబుతారే. రేపు క్లబ్బులో

కలుసుకుంటాను, అప్పుడు చెబుతా-వర్మ మంచివాడు. తప్పకచేసి వెడతాడు”-

-నరే, ఏతావతా ఎట్లాగయితేనేం, మందలం లోపుగా ఇంజిడిహ్యటి మేనేజరయి కూచున్నాడు.

“ఆ ఉద్యోగం జీతం ఎంత?” అన్నాడు కంసుడు.

“జీతం నాలుగు వందల ఎనభై అనుకో. అలవెన్సులూ అవీ కలిపి ఆరువందలదాకా వస్తాయి.”

“అయితే ఇది ‘ఇంటర్వెయ్’ అన్నమాట” అన్నాడు పన్నెండు వందల జీతం కథ వింటున్న డాక్టరు.

చలపతి వంటవాడిని కేకేశాడు. వనస్పతి డబ్బా తీసుకురమ్మన్నాడు. అందరూ ఆశ్చర్యపోయారు. డబ్బా వచ్చింది. న్యూస్ పేపర్ విచేబిల్ మీద పరచి దానిమీద డబ్బాని తిరగపోశాడు చలపతి.

అందరూ బిస్కెట్లు నమలసాగారు.

చలపతి మళ్ళీ మొదలుపెట్టాడు.

“ఆరువందల పడిలో పద్ద ఇంజి జీవన విధానం మారింది. అవి వాహితుడే ఆయినా నెలకు 200 రూ. లు అద్దె ఇచ్చి ఒక బంగళా తీసుకున్నాడు. ఇంటిని పెళ్ళిపందిరిలా ఆలంకరించాడు. ఒకటి రెండు గదుల్ని మెత్తగా, ముత్తుగా మరింతగా పెళ్ళికూతురిలా ఆలంకరించి ఉంచాడు. రేడియో గ్రాము, టెలిఫోన్, రెఫ్రిజిరేటర్ వంటి సౌకర్యాలు ఏర్పరచాడు.

అక్కడినుండి నెలకొకసారన్నా తన ఇంట్లో ‘పార్టీ’ లివ్వడం ఆరంభించాడు.

పార్టీలంటే రెండు ఆవడలూ, ఇంత కారప్పుసా, వో కప్పు కాపీ ఇచ్చి అరగంటలో ఇంటికి పంపేసే పార్టీలు కావు. ఇంజి ఇచ్చేవి మాటయిన పార్టీలు. డబ్బు నీరుగా ఖర్చయే పార్టీలు. మనిషి ఆలోచన

గాలిగా తేలిపోయే పార్టీలు. భుక్తాయాసంతో, పానాయానంతో కదలలేని వాళ్ళుంటే వాళ్ళు విశ్రమింప విడిదివిచ్చే పార్టీలు. విడిదిలో ఏకాంతం తరించలేని వారికి ఏ కాలంకా 'కంపెనీ' ఇవ్వగల పార్టీలు....

....ఇక చూచుకోండి! ఇంజి పరపతి పెద్దోలు పోసిన మంటలా పెరిగింది. సంవత్సరం తిరిగేలోగా, 'అనుభవించడానికే జీవితం, అందుకు అడ్డం వచ్చేదంతా నాన్నెన్నో' అని నమ్మేవాళ్ళెందరో ఇంజి ఇచ్చే పార్టీలకు ఆవురావురుమని ఎదురుచూడడం మామూలయింది. జీవితంమీద తాను ఏర్పరచుకున్న నిర్ణయం ఇంతటి సత్యలితాల వివ్వడం చూచిన ఇంజి ఆశ్చర్యమేధయాగానికి పూనుకున్న చక్రవర్తిలా ఉప్పొంగిపోయాడు. జటిల మైన లెక్కకు సరైన సమాధానాన్ని సులభంగా కనిపెట్టిన వాడివలె ఉత్సాహంతో నిండిపోయాడు.

సరిగ్గా పదునాలుగునెలల తర్వాత ఇంజివున్న ఆఫీసులోనే, అవ తలివైపు కాళ్ళలో ఒకపెద్ద ఉద్యోగం 'జే. ఏ. ఓ.' అన్న పేరుగలది ఖాళీ అయింది. ఇరవైమంది ఇంజినీర్లు, ఇద్దరు డాక్టర్లు, ఎనభైమంది గుమాస్తాలూ ఉన్న పెద్ద విభాగాన్ని నడపాల్సిన బాధ్యత గల ఉద్యోగం అది. దానికి ఎం. ఏ ఉండాలన్నారు. ఇంకా ఏదో డిప్లొమా అన్నారు. అయిదేళ్ళ అనుభవం అన్నారు.

ఆ ఉద్యోగానికి 'పై పెద్ద' అయిన పరంజోతిగారు ఇంజికి గాఢ మిత్రులు. కనుక ఇంజి ఒక చొక్కా విడిచి ఇంకొకటి తొడుక్కున్నంత సులభంగా ఈ క్రొత్త ఉద్యోగంలోకి వెళ్ళిపోడామని అనుకోవడంలో ఆశ్చర్యంలేదు. ఎటొచ్చి 'రూల్స్' అనే ఊద్రదేవత లేడికాయగా, వాటికి మహానైవేద్యం బదులు ఇన్ని అక్షింతలయినా పడేయాలి. ఆ పడేయడం పరంజోతిగారికి కూసువిద్య. ఆ విద్యను మళ్ళీ ఒకసారి ప్రయోగించ నారంభించాలాయన.

మొదటి అంశం, ఆ ఉద్యోగం ఖాళీ అయిన విషయం పత్రికలలో ప్రకటింపబడకుండా చూడడం. పత్రికల కెక్కితే దేశపు ఏ మూలలో ఏ గ్రద్ద ఉన్నదో, ఉద్యోగాన్ని ఏది తన్నుకుపోతుందో ఏమో? కనుక పత్రికల దాకా ఈ ఖాళీ విషయం వెళ్ళకుండా చేయాలి. ఈ చేయడాన్నే చాలా చాకచక్యంతో చేశారు పరంజ్యోతి. 'మన శాఖలోనే ఇందుకు అర్హులయిన వారెందరో ఉన్నారు గనుక ఈ ఉద్యోగాన్ని ప్రకటించి తద్వారా డబ్బు అర్జుపెట్టడంవలన మూడవ ప్రణాళిక అర్జు పెరగడం తప్ప మరొక లాభం ఉండదు. అందువలన డిపార్ట్మెంటులోగానే ఒక సర్క్యులర్ వంపితే సరిపోతుంది-' అని ఆ పైల్మీద రాసేశారు పరంజ్యోతి.

సర్క్యులర్ పైవే చేయించారు. ఉద్యోగానికి దరఖాస్తులు పెట్టుకోవడానికి ఆఖరిరోజు మేనెల అయిన తారీఖు-అన్నారు. ఆ శాఖోద్యోగులున్న రెండు మూడు బయటి వూర్లకు ఆ సర్క్యులర్ను త్వరగానే వంపించారు గాని, ఆ వగరంలోనే రెండు మైళ్ళవరకు ఉన్న వారి శాఖకే చెందిన సూపరింటెండెంట్ కార్యాలయానికి దానిని మే రి వ తారీఖుదాకా వంపలేదు.

ఎందువలన?

ఆ సూపరింటెండెంట్ ఆఫీసులో సూర్యశేఖరం అన్న మనిషి ఉన్నాడన. ఆ మనిషికి ఈ ఖాళీ అయిన ఉద్యోగానికి కావలసిన అర్హత లన్నీ ఉన్నాడన.

కాని సూర్యశేఖరం అన్నవాడు క్రాంతి చురుకయినవాడవడంవల్ల ఈ ఖాళీ విషయం మిత్రులద్వారా తెలియగానే తన దరఖాస్తు సర్టిఫికేట్ కాపీలు వగైరా నరుకునంతా సిద్ధంగా ఉంచుకుని మే మూడవ తారీఖు పొద్దున తమ ఆఫీసుకు ఆ సర్క్యులర్ వచ్చిన అరగంటలో, వాటిని సూపరింటెండెంట్ వారికి అందించేశాడు.

అందించి సూర్యశేఖరం బయటికొచ్చిన అయిదో నిమిషానికి, సూపరింటెండెంట్ పోస్ చేశారు. “ఏం దోయ్: అనుకున్నంతా అయ్యింది.”

“ఏమిటి, వాడు కాగితాలన్నీ ఇచ్చేకాదేమిటి?”

“ఆహా! పన్నెండు సర్టిఫికెట్లూ, ఆ విషయంమీద ఏవో రెండు పుస్తకాలు రాశాడట. అవీ ఇచ్చాడు. అంతా ‘కలిపి రెండున్నర కిలో గ్రాములకు తక్కువ ఉండదని నా అనుమానం” అన్నాడు సూపరింటెండెంట్.

“అబ్బా!! అయితే మరి....” అని రెండు నిమిషాల మౌనం తర్వాత ఇంజి ఒక సలహా ఇచ్చాడు. సూపరింటెండెంట్ గారికి.

మొత్తంమీద మే నాలుగవ తారీఖున సూర్యశేఖరం దరఖాస్తు పరంజ్యోతిగారి ఆఫీసు చేరేసరికి దానిమీద—“ఈ సూర్యశేఖరం అన్న కుర్రవాడు అఖండ ప్రజ్ఞావంతుడు. ఈ ఆఫీసుకు మూల స్తంభం వంటి వాడు. ఇతడు లేకపోతే ఆఫీసు దెబ్బతింటుంది. కనుక ఒకవేళ, దరఖాస్తు వెట్టుకున్న ఈ ఉద్యోగానికి ఎన్నుకున్నా, ఇతడిని విడిచిపెట్టడం కష్టమవుతుంది—ఇట్లు తమ విధేయుడు, సూపరింటెండెంట్” అన్న తాత్పర్యం గల మాటలు రాసి ఉన్నాయి:

ఆ రాత్రి ఇంజి అందమయిన కలలు కంటూ నిద్రపోయాడు.

కాని సూర్యశేఖరం అన్న కుర్రవాడు చురుకయినవాడు గనుక సూపరింటెండెంట్ వారు తన దరఖాస్తుమీద ఒలికించిన ‘ప్రకంసా’ వాక్యా లను ఎట్లాగో పసిగట్టినవాడయి, మరుసటిరోజు అవగా మే అయిదవ తారీకు పొద్దున్న ఆఫీసుకు వెళ్ళి వెళ్ళగానే, ‘నిన్నటి నా దరఖాస్తుకు ఈ నా విజ్ఞాపన కూడా జతపరచవలసినది’ అంటూ సూపరింటెండెంట్ వారికో కాగితం ఇచ్చాడు.

అందులో 'ఒకవేళ నేను ఆ పెద్ద ఉద్యోగానికి ఎన్నుకోబడితే, సూపరింటెండెంట్ వారి ఆఫీసులోని నా ఉద్యోగానికి రాజీనామా ఇవ్వ నంసిద్దుడను' అని రాసిఉంది.

[“వహ్య! వహ్య!” అని కరతాళధ్వని చేశారు వాల్‌రస్ మీసాలు. మల్లయుద్ధం మంచి పట్టులోకి దిగినంత ఉత్సాహంగా ఉంది పురు షోత్తానికి. సిగరెట్లు తాగి ఎనిమిది నిముషాలయిపోయిందన్న దారుణ సత్యాన్ని మరచిపోయి వింటున్నాడు డాక్టరు.

చలపతి చెప్పుకుపోసాగాడు.]

“ఈ సూర్యశేఖరం చూశావా, ఎంతవని చేశాడో” అని ఫోన్ మీద ఇంజికి చెప్పారు సూపరింటెండెంట్.

ఇంజికి శాస్త్ర ఇరుకున వడ్డటయింది.

అయితేనేం, అన్ని జటిల సమస్యలకూ తిరుగులేని అప్రం తెలి సినవాడు గనుక దానినే ప్రయోగించాడు. అప్పటికప్పుడు నిర్ణయంచేసు కుని రాబోయే ఆదివారంనాడు తన ఇంట్లో జరగబోయే పార్టీకి సూపరిం టెండెంట్ గారిని పిలిచాడు. పరంజ్యోతిగారిని, గెయ్ క్వాడ్ నూ, చోప్రానూ, బార్నెసునూ ఇంకో ఇద్దరు ముగ్గురినీ ఆహ్వానించారు. అందరూ సరే అన్నారు.

సూర్యశేఖరం తన మానాన తాను ఇంట్లో కూచుని ఇంటర్వ్యూకి చదవసాగాడు....

ఆదివారం వచ్చింది.

పార్టీ రసకందాయంలో పడింది, జోరుగా సాగుతూంది.

“ఇంటర్వ్యూ జూన్ ఇరవైయ్యో తారీకునాడు ఉంటుందోయ్” అని ఇంజిని ప్రక్కకు పిలిచి చెప్పారు పరంజ్యోతి.

“జూన్ ఇరవయ్యో?” అని గడ్డం గోక్కున్నాడు ఇంజి.

“ఓం, యైం చాలదా ‘ప్రిపరేషన్’కూ?” అని నవ్వారు పరంజ్యోతి.

ఆ జోక్కు తానూ నవ్వేసి చేతిలోని ఖాళీ గ్లాసుని నాయర్కు అందించేసి పలికాడు ఇంజి. “మరేమీ లేదు. అదేదో డెలిగేషన్తో కనడావో కంబోడియావో వెళ్ళమన్నారు నన్ను. జూన్ పదిహేడున బయలుదేరాలిట..”

“ఐసీ!” అని నిముషం వూర్కుని ఇంజి వీపుతట్టి— “ఐసీ! అయితే దాస్తేం ఉందీ, జూన్ పదిన ఏర్పాటు చేయిద్దాము. సరేనా—” అన్నారు పరంజ్యోతి.

“వో.... జూన్ పదయితే మంచిది.... మీకు చాలా థాంక్స్!” అంటూ ఆయన చేతిలోని గ్లాసులోకి తన ‘కృతజ్ఞత’ని పోశాడు ఇంజి. అక్కడనుండి కదిలాడు. ముందు గదిలో గెయ్క్వాడ్, బార్నెసుల అవసరాలు గమనించసాగాడు.

రాత్రి పదకొండయింది.

పరంజ్యోతి వెళ్ళబోతుంటే—రాత్రికి యిక్కడే వుండిపోరా దాండీ?”—అన్నాడు ఇంజి.

“అబ్బే, లేదోయ్, నిన్ననే మా ఆవిడ వూరినుండి వచ్చేసింది” అని దీనంగా చూశారు పరంజ్యోతి.

యిద్దరూ నవ్వారు.

బార్నెస్ సోఫామీద పడివున్నాడు. ఆయన సర్కారువారికో సలహాదారుడు. ఒక రాయబారి బావమరది గెయ్క్వాడ్ ఏకాంతంలోకి వెళ్ళి పోవడానికి సిద్ధంగా వున్నాడు. చోప్రాకు ‘వేవిళ్ళు’ వచ్చాయి.

పరంజ్యోతికి టాటా చెప్పాడు ఇంజి.

జూన్ మూడవ తారీకున ఆఫీసులో తన గదిలో కూర్చున్న పరంజ్యోతిగారి గుండె అరనిముషం అల్లలాడింది. 'ఉఫ్, ఎంతయినా తన క్రిందివాడు! అతనితో మాట్లాడానికి భయమేనిటి'—అని తంతరాత్మను జోకాట్టి, పేబిల్ మీద ఉన్న చీటిని ఇంకోసారి చూసి, కాలింగ్ బెల్ నొక్కారు.

బంబ్రోతు రాగానే "ఇదిగో, ఈ చీటి పంపివ ఆయన్ని లోపలికి రమ్మను" అన్నారు.

బంబ్రోతు బయటికి వెళ్ళగానే సూర్యశేఖరం లోపలికి వచ్చాడు.

"నమస్కారం సార్!" అన్నాడు.

పరంజ్యోతిగారు చాల సీరియస్ గా లావుసాటి రిపోర్టులో ఏదో గుర్తు పెట్టుకుంటున్నవారెల్లా తల పైకెత్తి చూచి "నువ్వు...?" అన్నారు.

"సూపరింపెండెంట్ ఆఫీసులో ఎన్. ఎన్. ఓ. నండి."

"ఏమిటి పని?"

"జూన్ వదవ తారీఖున జే. ఏ. ఓ. ఉద్యోగం తాలూకు ఇంటర్ వ్యూ ఉందండి. అందుకు పిలిచిన వారిలో నేను లేనండి...."

"అదెట్లా తెలుసు నీకు?" అని అడిగారు పరంజ్యోతి.

"ఇంటర్ వ్యూకి రమ్మని నాకు తెలిసిన ఒకరిద్దరికి పిలుపు వచ్చిందండి. కాని నాకు రాలేదు."

"అయితే?"

"అ ఉద్యోగానికి కావాల్సిన అర్హతలన్నీ నాకున్నాయండి. కనుక తనీనం ఇంటర్ వ్యూ అయినా రాలేదండి."

"అ మాట నువ్వుకాదు, నీపై ఆఫీసర్లనాలి. అదీకాక నువ్వు నన్ను

చూడ్డానికి మీ ఆఫీసర్ అనుమతి తీసుకోవాలి తెలుసా?" అని గొంతు హెచ్చించారు పరంజ్యోతి.

"అనుమతి తీసుకునే వచ్చానండీ."

"అయినా ఆఫీసువేళలో వచ్చి నీ పనీ, నాపనీ పాడుచేసేవాడివి, నువ్వేం ఆఫీసరువయ్యా?"

మరయితే సాయంకాలం ఆరింటికో లేక ఆదివారం పొద్దున్నో వస్తే మీరుండరుగా—అందామన్నించింది కాని, సూర్యశేఖరం ఆ మాట అనలేదు.

"సర్లే.....నువ్వెళ్ళు.....చూస్తా!!"

"క్షమించండి సార్, థాంక్స్ సార్," అని వెళ్ళిపోయాడు సూర్య శేఖరం.

పరంజ్యోతి అర్జెంటుగా ఇంజితో మాట్లాడారు.

"ఇంక లాభంలేదోయ్, అతడి పేరు చేర్చక తప్పదు—" అన్నారు.

"అంతా మీ దయ" అన్నాడే కాని ఇంజి గుండెల్లో యింజన్లు పరుగెత్తాయి.

ఇంటర్వ్యూకి తన్నుపిలిచే ఉత్తరం కోసం సూర్యశేఖరం కళ్ళల్లో వత్తులు పెట్టుకొని ఎదురుచూశాడు.

జూన్ ఎనిమిది, శనివారం సాయంకాలం వాళ్ళాఫీసుకు సీలువేసిన కవర్ వచ్చింది. అందులో '౨' ఉత్తరం ఉందని సూర్యశేఖరానికి తెలుసు. కాని ఆ కవర్ ని చింపే అధికారం సూపరింటెండెంట్ వారిది. ఆ ఉత్తరంమీద సంతకంపెట్టి సూపరింటెండెంట్ గారే ఇవ్వాలి తన చేతికి. కాని ఆ కవర్ వచ్చేసరికి ఆయన ఆఫీసులో లేరు. రాత్రి ఎనిమి

దింటిదాక కూర్చున్నాడు, సూర్యశేఖరం. కాని సూపరింటెండెంట్ వారు దయచేయలేదు....

—అదే సమయానికి సినిమా థియేటర్ లో ఇంటర్వ్యూ వేళయింది. తమ మధ్యగా కూర్చున్న శశికళ మీదుగా వారి ఇంజికో “పాపం, పసివాడు!” అని నవ్వారు సూపరింటెండెంట్.

“ఎల్లండి ఇంటర్వ్యూ: రేపేమో ఆదివారం!! భరే” అని వికటాట్టహాసం చేసినవాడు ఇంజి.

“ఎల్లండి నేను ఆఫీసుకు సెలవు పెట్టున్నా” అని ప్రకటించారు సూపరింటెండెంట్.

“అమోఘం!” అని శశికళ వీపు తట్టాడు ఇంజి. అతడి వైపు పెంపుడు కుక్కలా చూచిందామె. ఆమె ఎడమచేతిమీది సూపరింటెండెంటుగారి చేయి బరువెక్కింది. దీపాలు ఆరాయి. సినిమా మళ్ళీ మొదలయింది.

—సోమవారం పొద్దున అనగా ఇంటర్వ్యూ రోజున ఆఫీసుకు వెళ్ళి అక్కడ సూపరింటెండెంట్ గారు లేకపోవడం చూచిన సూర్యశేఖరం పరంజ్యోతిగారికి ఫోన్ చేసి, ఆయనగారి గర్జనలూ మూలుగులూ విని, అఖరుకు సూపరింటెండెంట్ గారి టేబిల్ మీద—పెద్ద దొర శ్రీ పరంజ్యోతిగారి ఆదేశానుసారం తానాపూట ఇంటర్వ్యూకు వెళ్తున్నట్టు, ఉత్తరం రాసిపెట్టి హుటాహుటినీ టాక్సీలోపడి ఇంటర్వ్యూ ఆరంభమవడానికి అయిదే అయిదు నిమిషాలుండనగా ఆ చోటును చేరినవాడాయెను:

[“బ్రేవో!” అని చప్పట్లు కొట్టారు పురుషోత్తమూ, డాక్టరూ.

“ఆరంభింపరు నీచ మానవుల్—” అని భర్తృహారి సుఖాషితాన్ని

పాద నారంభించాడు వాల్‌రన్ మీసాలు కావి చలపతి అడ్డంపడ్డాడు కథతో.]

“ఆ ఇంటర్‌వ్యూకు వచ్చిన అయిదుగురిలో ముగ్గురు ఎందుకూ పాఠశాలగానివారు. ఒకతడు రిపబ్లికన్‌గానికి ఆర్మీలను బాకీ ఉన్నాయి. యింకొకతడు ఉద్యోగానికి సంబంధించిన అర్హతలు లేవివాడు. మూడవ వ్యక్తి అడిగినవాటికి నమాదానాలివ్వని దిష్టిబొమ్మ. పోతే ఇహ ఇంటి, సూర్య శేఖరమూ మిగిలారు.

యింటర్‌వ్యూ ముగిసింది:

ఆ రాత్రే ఇంజి తన యింట్లో ఘనాతి ఘనమూ, ద్రవతి ద్రవమూ అయిన పార్టీ నిచ్చాడు. అందరూ వచ్చి ఆనందాన్ని గ్లాసుల్లో పోసుకు తాగారు. అందం నడుముచుట్టూ చేతులు వేళారు. అక్కడికి వినాయకరావు వచ్చారు, లిల్లీ రోజాని చూసి నాయక రాజయిపోయారు:

మానవసాధ్యమైన ప్రయత్నం చేసిన సూర్యశేఖరం నిశ్చింతగా పడుకుని నిద్రపోయాడు.

అయిదు రోజుల తర్వాత ఇంజి చేతికి ఆర్డరు వచ్చింది. అతడు కొత్త పదవిని అలంకరించాడు. అతడి జీతం పండ్రెండు వందలయింది:

—అని ముగించాడు చలపతి:

నట్యులందరూ గొల్లన లేచారు గొంతుల్లో నల్లజెండాలతో.

“దారుణం!” అన్నాడు పురుషోత్తం.

“నాన్నెన్నో! సూర్యశేఖరం సుప్రీంకోర్టుకు వెళ్ళాలి!” అని హుంకరించాడు డాక్టరు.

“చేతికి కాగితం రాకముందే అతడికి పలితం ఎట్లా తెలిసింది?” అని గోలపెట్టాడు కంసుడు.

“కావలసిన అర్హతలున్నవాడుండగా బొత్తిగా అర్హతలు లేనివాడు ఎట్లా ఎన్నిక అయ్యాడు?” అని పునాదిరాయివంటి ప్రశ్న వేళాడు వార్ రస్ మీసాలు.

ఈ కుర్రసంత నంతా వోపికగా భరించాడు చలపతి. కాస్త నద్దు మణిగాక చెప్పాడు. మీ రందరూ రెండు పనులు చెయ్యాలి. ఒకటి తక్షణమే ఐసు వేసుకుని నిమ్మరసం త్రాగాలి. రెండు, మీ ఆలోచనలు రెండు దశాబ్దాల వెనకపడి ఉన్నాయని తెలుసుకోవాలి.... యిహా అసలు విషయం.... అర్హతలున్నాయా లేదా నిర్ణయించేది ఆ బాధ్యతగల కమిటీ వారు. వారు నిర్ణయించిన తర్వాత సుప్రీంకోర్టువారే గాదు శ్రీమన్నారా యణుడైనా ఏమీ అనబోడు.”

“అయినా యింతటి హెరం.... అంటూ” ఆరంభించిన కంసుడికి అగమని సంజ్ఞచేసి యింకా చెప్పాడు చలపతి. “ఆ కమిటీకి వినాయక రావ్ అధ్యక్షులనీ, గెయ్ క్వాడ్ బార్నేసులు సభ్యులనీ తెలిస్తే మీరింత గొడవపడరు.”

అందరూ మళ్ళీ నెత్తిన నోరు పెట్టుకొని అరిచారు. ఆశ్చర్య పడ్డారు.

“మధ్య, రెండు రెక్క లేవిటి?” అన్నాడు పురుషోత్తం కథారంభానికి వస్తూ.

“మధ్యమూ మదవతీ_”

“అయితే మరీ, ‘మమ’ అనుకుని కార్యరంగంలోకి దూకుతాడండూ?” అన్న కంసుడిని మెచ్చుకుంటున్నట్లు చూశాడు చలపతి.

“అయినా నరే, అతడు సుప్రీంకోర్టుకు వెళ్ళి ఉండాలి-” అన్నాడు
డాక్టరు మళ్ళీ.

“సూర్యకేళరం సుప్రీంకోర్టుకు వెళ్ళలేదు గాని స్వీడెన్ వెళ్ళాడు.
అక్కడ స్థిరపడిపోయాడు.” అని తెలిపాడు చలసతి.

శ్రోత లా పూటకు పీతను మరిచారు:

[‘ఆంధ్ర సచిత్రవార పత్రిక’ ఏప్రిలు 65]